

بِسْمِ اللَّهِ الرَّحْمَنِ الرَّحِيمِ

وَمَا مِنْ شَيْءٍ إِلَّا فِي يَدِنَا مِزَانٌ
اور زمین پر چلنے والا کوئی ایسا نہیں جس کا رزق اللہ کے ذمہ کرم پر نہ ہو (ہود: ۶)



مصطفوی
نظامِ معیشت

پروفیسر ڈاکٹر محمد مسعود احمد
ایم۔ اے ، پی۔ ایچ۔ ڈی

بین الاقوامی سلسلہ اشاعت نمبر

۱۲

۱۵۰۶/۲-ای، ناظم آباد-کراچی، (سندھ)

اسلامی جمہوریہ پاکستان، ۱۴۱۶ھ/۱۹۹۶ء

ادارہ مسعودیہ

وَمَا أَرْسَلْنَاكَ إِلَّا رَحْمَةً لِّلْعَالَمِينَ ۝
اور ہم نے تمہیں نہ بھیجا مگر رحمت سارے جہاں کے لئے

(سورۃ انبیاء: ۲۱: ۱۰۷)

مصطفوی نظام معیشت

پروفیسر ڈاکٹر محمد مسعود احمد

ایم۔ اے۔ پی۔ ایچ۔ ڈی

(۱۲)

ادارہ مسعودیہ

۵۶/۲۔ ای، ناظم آباد، کراچی، سندھ

اسلامی جمہوریہ پاکستان

۱۳۱۷ھ / ۱۹۹۶

انسان اس دنیا میں آیا، ضرورتوں نے اسے گھیرا، احتیاجات نے اس میں حرکت پیدا کی،..... سفر درپیش، راہیں سامنے،..... یہ مسافر کس راہ پر چلے کہ منزل تک پہنچے؟..... کس سے پوچھے، جس سے پوچھتا ہے وہ اپنی بات کرتا ہے..... کوئی ہے جو سب کی بات کرے؟..... کوئی ہے جو سب کا بھلا سوچے؟..... مسافر ہر راہ پر چلتے گئے، مگر تھک تھک کر بیٹھ گئے..... پھر ایک ایسا راہبر آیا جس نے سب کو چلنا سکھایا،..... جس نے زندگی کا گرتایا..... جس نے جینا سکھایا..... جس نے معیشت کی بنیادوں کو مستحکم کیا..... آج اسی کی بات ہو رہی ہے مگر جو نظام معیشت اس نے دیا اس پر گفتگو کرنے سے پہلے یہ جاننا ضروری ہے کہ:-.....

○..... جس زندگی کے لئے یہ نظام دیا گیا ہے وہ زندگی کیا ہے؟

○..... نظام لانے والا کون تھا؟

○..... نظام بھیجنے والا کون ہے؟

○..... کس ذریعہ سے یہ نظام بھیجا گیا؟

○..... نظام کی اساس کیا ہے؟

○..... نظام معیشت کا دائرہ کار کیا ہے؟

○..... نظام معیشت کے نفاذ کا طریقہ کار کیا ہے؟

۲

زندگی کے بارے میں حضور صلی اللہ علیہ وسلم نے جو ہم کو تصور دیا ہے وہ نہایت ہی وسیع ہے، غور فرمائیں،

○..... رواجست سے ولادت تک

○..... ولادت سے موت تک

○..... موت سے حشر تک

○..... حشر سے جنت و دوزخ تک

○..... اور جنت و دوزخ سے نہ معلوم کہاں تک

تصور حیات کی یہی پہنائی اور وسعت ہی ہے جس نے پیغام محمدی کو نہایت ممتاز کر دیا ہے، اسلام کے نزدیک یہ زندگی جس کو انسان بھول پن کی وجہ سے سب کچھ سمجھ بیٹھا ہے، سب کچھ نہیں بلکہ ایک عظیم کمال کا معمولی جزو ہے لیکن نہایت اہم کہ اسی پر کمال کی فلاح و نجات کا انحصار ہے، اسی پر آنے والی زندگی کی بہاروں کا دار و مدار ہے، تو جب ہم اسلامی نظام معیشت کی بات کرتے ہیں تو ہم اس زندگی کی ضرورت اور فلاح کی بات کرتے ہیں جو اپنی وسعت کے لحاظ سے دور جدید کے ہر تصور سے وسیع و عریض ہے.....

۳

یہ نظام معیشت لانے والا کون تھا؟..... اس کی شخصیت کیا تھی؟..... اس کا کردار کیا تھا؟..... دور قدیم اور دور جدید کی سب سے اہم کتاب، سب سے سچی کتاب نے جس انداز سے اس کا تعارف کرایا ہے اس سے معلوم ہوتا ہے کہ وہ ایک جلیل القدر شخصیت کا مالک تھا..... رسولوں اور نبیوں میں بے مثل و بے مثال..... اس کا ذکر قرآن مجید میں تو ہے ہی..... اس کا ذکر تورات میں ہے، اس کا ذکر انجیل میں ہے، اس کا ذکر گوتہ بدھ کے ملفوظات میں ہے..... اس کا ذکر ویدوں میں ہے، اس کا ذکر اپنشدوں میں ہے..... وہ حضرت ابراہیم علیہ السلام کی دعا ہیں، وہ حضرت عیسیٰ علیہ السلام کی بشارت ہیں اور قرآن تو یہاں تک کہتا ہے کہ یہودی جب جنگ کرتے تھے تو آپ کے وسیلے سے فتح و نصرت کی دعا مانگا کرتے تھے، ارشاد ہوتا ہے:

وَكَا نُؤْمِنُ مِنْ قَبْلُ يَسْتَفْتَحُونَ عَلَى الَّذِينَ كَفَرُوا ۗ فَلَمَّا جَاءَهُمْ مَا عَرَفُوا كَفَرُوا بِهِ ۗ (۱)

(ترجمہ) اور اس سے پہلے وہ اس نبی کے وسیلے سے کافروں پر فتح مانگا کرتے تھے تو جب تشریف لایا ان کے پاس وہ جانا بچانا، اس سے منکر ہو بیٹھے۔

تو آپ کی شخصیت کوئی معمولی شخصیت نہ تھی..... ایک عالمگیر اور جہاں گیر شخصیت تھی، کہ ہر آنے والے نے آمد آمد کی خبر دی، صدیاں بیت گئیں مگر یہ ذات قدسی صفات جیسی پہلے تابناک تھی ویسی ہی آج بھی تابناک ہے..... آپ کی زندگی کا کوئی گوشہ نظروں سے اوجھل نہیں ہوا بلکہ سائنس کی ترقی کے ساتھ ساتھ آپ کے اقوال و اعمال کی حقانیت اور واضح ہوتی جاتی ہے..... اسلامی نظام معیشت لانے والی یہ عظیم شخصیت تھی..... مگر بھیجنے والا کون تھا؟ وہی جو سارے عالم کا پالنہار ہے..... جو سارے عالم کا مالک ہے..... جو سارے عالم کا رازق ہے، اس نے آپ کو نوع انسانی کے لئے بھیجا اور فرمایا:-

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا ۚ وَلَٰكِنَّ أَكْثَرَ النَّاسِ لَا يَعْلَمُونَ ۝ (۲)

(ترجمہ) اور ہم نے آپ کو عالم انسانیت کے لئے بشیر و نذیر بنا کر بھیجا لیکن اکثر لوگ نہیں سمجھتے اور اللہ تعالیٰ نے قرآن مجید میں ارشاد فرمایا:-

قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا ۚ الَّذِي لَهُ مُلْكُ السَّمٰوٰتِ وَٱلْأَرْضِ ۚ (۳)

(ترجمہ) آپ فرمادیجئے، اے لوگو! میں تم سب کی طرف اللہ کا رسول ہوں کہ آسمانوں اور زمین کی بادشاہی اسی کے لئے ہے۔

مگر یہ پیغام اور یہ نظام کس کے ذریعے سے پہنچا..... وحی کے ذریعے سے..... وحی کیا ہے؟..... اقبال کہتا ہے کہ وحی زندگی کی آواز ہے..... جب تک خود زندگی خوب و ناخوب عمل کی گتھی نہ سلجھادے، یہ گتھی سلجھ نہیں سکتی..... ہاں یہ زندگی کی آواز مگر یہ پیغام اور یہ نظام کس کے ذریعے سے پہنچا..... وحی کے ذریعے سے..... وحی کیا ہے؟..... اقبال کہتا ہے کہ وحی زندگی کی آواز ہے..... جب تک خود زندگی خوب و ناخوب عمل کی گتھی نہ سلجھادے، یہ گتھی سلجھ نہیں سکتی..... ہاں یہ زندگی کی آواز جو زبان مصطفیٰ صلی اللہ علیہ وسلم سے بولتی ہے تو صدیوں کی باتیں لمحوں میں بتاتی چلی جاتی ہے..... تجربات و مشاہدات کی محنت سے سبکدوش کر کے نتیجے بتاتی چلی جاتی ہے..... حقیقتوں کو تجربے کی کسوٹی پر پرکھنے کے لئے ایک زمانہ چاہئے..... وہ بات جو اپنے اندر زمانے کے ہزاروں نشیب و فراز اور تجربات سمیٹے ہوئے ہو، ہاں وہ بات عقل نہیں بنا سکتی..... وہ پیدل سفر کرتی ہے اور وحی کی رفتار کے آگے برق کی رفتار بھی کچھ نہیں..... عقل جس راہ پر قدم رکھنے نہیں پاتی وحی اس راہ کو طے کر کے آن کی آن میں منزل تک پہنچا دیتی ہے..... ہاں وحی نے زندگی کے سر بستہ راز کھول کر رکھ دئے اور وہ کچھ بتا دیا جو کسی کو معلوم نہ تھا..... محمد مصطفیٰ صلی اللہ علیہ وسلم اس وحی کے امین تھے، پھر ان کی نگاہ کی کیا بات ہے؟

حضرت عائشہ رضی اللہ عنہا فرماتی ہیں:.....

ترى ما لا ترى (۴)

(ترجمہ) آپ وہ دیکھتے ہیں جو ہم نہیں دیکھتے!

اور خود صحابہ سے فرما رہے ہیں:-

هل ترون ما ارى ط قالوا لا (۵)

(ترجمہ) کیا جو کچھ میں دیکھتا ہوں تم سب دیکھتے ہو؟..... سب یک زبان ہو کر بولے ”نہیں نہیں“

اسی لئے قرآن کہتا ہے:.....

قَدْ جَاءَكُمْ مِنَ اللَّهِ نُورٌ ۖ وَكِتَابٌ مُّبِينٌ - (۶)

(ترجمہ) بلاشبہ اللہ کی طرف سے تمہارے پاس روشنی اور روشن کتاب آگئی.....

ہر تار یک گوشے کو دکھا دینا روشنی کا کام ہے..... تو نظام معیشت کے تار یک گوشے حضور صلی اللہ علیہ وسلم کی تشریف آوری سے روشن ہو گئے اور جو زندگی دو بھر ہو رہی تھی وہ گوارا ہو گئی بلکہ خوشگوار ہو گئی.....

۵

حضور صلی اللہ علیہ وسلم جو نظام معیشت لائے اس کی اساس کیا ہے؟..... اس کا بنیادی مقصد کیا ہے؟..... قرآن کریم کا ارشاد ہے:.....

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ (۷)

(ترجمہ) اللہ تعالیٰ تمہارے حق میں آسانی کا ارادہ رکھتا ہے نہ کہ دشواری کا

اللہ تعالیٰ تمہارے لئے آسانی چاہتا ہے، تمہیں مشکل میں ڈالنا نہیں چاہتا..... حضور صلی اللہ علیہ وسلم نے جب حضرت ابو موسیٰ اشعری رضی اللہ تعالیٰ عنہ اور حضرت معاذ بن جبل رضی اللہ تعالیٰ عنہ کو یمن بھیجا تو ہدایت فرمائی:.....

يسروا ولا تعسروا (۸)

(ترجمہ) آسانیاں پیدا کرنا دشواریاں پیدا نہ کرنا

ایک مرتبہ حضور اکرم صلی اللہ علیہ وسلم نے صحابہ سے فرمایا:.....

فانما بعثتم ميسرين ولم تبعثوا معسرين (۹)

(ترجمہ) تم آسانیاں پیدا کرنے کے لئے بھیجے گئے ہونہ کہ دشواریاں پیدا کرنے کے لئے۔

مندرجہ بالا آیات و احادیث سے معلوم ہوا کہ حضور صلی اللہ علیہ وسلم نے جو نظام معیشت دیا اس کا بنیادی مقصد لوگوں کو راحت پہنچانا ہے اور آسانیاں فراہم کرنا ہے۔

۶

نظام معیشت کے مقصد کے تعین کے بعد یہ سوال پیدا ہوتا ہے کہ کیا یہ نظام ایک خاص خطے کے لئے ایک خاص زمانے کے لئے قابل عمل تھا یا ساری دنیا کے لئے اور ہر زمانے کے لئے یکساں قابل عمل ہے..... اس کا جواب اثبات میں ہوگا..... زندگی ایک متحرک قوت ہے، اس کے احوال و شیون بدلتے رہتے ہیں..... جوں جوں زمانہ گزرتا جاتا ہے، نئی نئی صورتیں پیدا ہوتی جاتی ہیں..... مکمل نظام حیات وہی ہے جس میں زمانے کی اس قوت متحرکہ اور زمانے کے نشیب و فراز کی رعایت رکھی گئی ہو.....

معاشرہ ایک نقطے سے پھیل کر کہاں سے کہاں پہنچ چکا ہے..... سارا عالم زندگی کی جلوہ گاہ بن چکا ہے..... اس مرحلے پر ایک ایسے نظام معیشت اور ایک ایسے دستور حیات کی ضرورت ہے جو معاشرے کے ہر فرد کی ضرورت پوری کرتا ہو..... جو ہر ایک کی احتیاجات اور طبعی خواہشات کا کفیل ہو اور زندگی کے گونا گوں مظاہر میں راہبر و رہنما ہو..... جو ہمہ گیر ہو..... جو عالمگیر ہو..... جو ہر دل کی آواز ہو..... جو ہر روح کی پکار ہو..... حضور صلی اللہ علیہ وسلم نے جو نظام معیشت دیا ہے وہ انسانوں کے ہر طبقے کے لئے ہر حال میں ہر زمانے میں یکساں طور پر قابل عمل ہے اور مؤثر و مفید ہے..... گویا یہ نظام ایسا جامع ہے جو زمانے پر حاوی ہے..... زمانہ اس پر حاوی نہیں کیوں کہ زمانہ جس نظام پر حاوی ہوتا ہے وہ بدلتا رہتا ہے..... لیکن زمانہ کا عمل اور زمانہ کی رفتار دنیا کے دوسرے دساتیر کی طرح حضور صلی اللہ علیہ وسلم کے لئے ہوئے نظام حیات کو باطل نہ کر سکی..... بلکہ جوں جوں زمانہ گزرتا جاتا ہے اس نظام کی حقانیت اور افادیت ظاہر ہوتی جاتی ہے..... مگر انسان کو انسان کا شکار کرنے مزا آتا ہے اسی لئے شکاری اس نظام کو اپنے لئے موت تصور کرتے ہیں اور اس سے دور بھاگتے ہیں..... یہ نظام معیشت نہ صرف انسانی معاش کے لئے اس کا رہنما ہے بلکہ معاد کے لئے بھی اس کی رہنمائی کرتا ہے اور زندگی کی بحیثیت مجموعی دیکھ بھال کرتا ہے..... اور اس کی ضرورتوں کو پورا کرتا ہے۔

نظام معیشت کے دائرہ کار کے تعین کے بعد یہ جاننا بھی ضروری ہے کہ نفاذ کا طریقہ کار کیا ہے.....؟ حضور صلی اللہ علیہ وسلم نے سب سے پہلے اصلاح افکار کے لئے ایک انقلابی قدم اٹھایا..... کسی بھی نظام کا نفاذ، انقلاب اور اصلاح افکار کے بغیر ممکن نہیں..... جو نظام جبر و استبداد کے ذریعہ نافذ کیا جائے اس کو نہ دوام حاصل ہو سکتا ہے اور نہ مقبولیت..... حضور صلی اللہ علیہ وسلم جو نظام معیشت لائے اس کو جبراً نافذ نہیں فرمایا بلکہ افکار و خیالات میں انقلاب برپا کر کے آپ نے اس نظام کو ایسا دل پذیر بنا دیا کہ لوگ ہر طرف سے ٹوٹ پڑے..... حضور صلی اللہ علیہ وسلم نے پہلے تصور تو حید پیش کیا، آپ نے تصور تو حید پیش کر کے فکر انسانی کو مرکزیت بخشی اور ایک ایسا نظام حیات عطا فرمایا جو نظام معیشت، نظام معاشرت اور نظام سیاست کا جامع تھا..... نوع انسانی پر یہی آپ کا سب سے بڑا احسان ہے کہ اس کو انتشار فکر سے بچایا اور ایک مرکز پر لگایا..... ایسے ماحول میں جہاں نگاہیں منتشر ہو چکی تھیں..... جہاں قلب و نظر کا سنبھالنے والا کوئی نہ تھا، آپ تشریف لائے اور انسانی معیشت میں ایک انقلاب برپا کیا..... ایسا انقلاب جس کی نظیر تاریخ میں نہیں ملتی..... انسانی وجود میں فکر ہی ایک ایسی قوت ہے جو اس کے تمام اقوال و اعمال اور جذبات و احساسات کو کنٹرول کرتی ہے، اس لئے مقدم اس کی اصلاح ہے..... یہی وجہ ہے کہ حضور صلی اللہ علیہ وسلم نے اپنے ماحول کی اصلاح کرنے کے بعد قرب و جوار اور دور و نزدیک کے شاہان وقت، والیان ریاست اور سرداران قبائل کے نام جو فرامین بھیجے ان میں سب کو تو حید کی دعوت دی مثلاً قیصر روم، کسرائے فارس، عزیز مصر، شاہ یمامہ، شاہ دمشق، شاہ حبشہ، شاہ شام، حاکم بحرین، امیر بصری حاکم عمان، شاہان حمیر، سرداران حضرت موت وغیرہ..... بظاہر معیشت کا دعوت تو حید سے کوئی تعلق نظر نہیں آتا مگر تصور تو حید اسلامی معیشت کی روح ہے..... یہی وہ سب سے بڑا فرق ہے جو اسلامی معیشت اور دور جدید کی نظام ہائے معیشت میں نظر آتا ہے اور یہ کوئی معمولی فرق نہیں، بنیادی فرق ہے..... انسان کبھی طبعی شرافت کی وجہ سے راہ راست پر چلتا ہے اور کبھی خوف و خطر کی وجہ سے..... حاکم و افسر کا خوف جلو توں میں افراد کو قابو میں رکھ سکتا ہے، جلو توں میں نہیں..... اللہ کا تصور ہی ایک ایسا عظیم تصور ہی جو جلو توں اور جلو توں میں انسان کی گمبانی کرتا ہے اور ایک متوازن معیشت کے قیام میں مددگار ثابت ہوتا ہے.....

حضور صلی اللہ علیہ وسلم نے تصور تو حید پیش کرنے کے بعد یہ بتایا کہ حقیقی ملکیت اللہ تعالیٰ کی ہے، کائنات اور اشیاء کائنات کا وہی اصل مالک ہے، چنانچہ قرآن حکیم میں ارشاد ہوتا ہے:.....

قُلِ اللّٰهُمُّ مُلْكُ الْمُلْكِ تَوْتٰی الْمُلْكِ مَنْ تَشَاءُ وَتَنْزِغُ الْمُلْكَ مِمَّنْ تَشَاءُ (۱۰)

(ترجمہ) آپ فرمادیجئے، اے اللہ! ملک کے مالک، تو جسے چاہے سلطنت دے اور جس سے چاہے سلطنت چھین لے پھر انسانی فکر کو اس طرف متوجہ کیا کہ آسمان سے مینہ کا برسنا، کھیتوں کا سیراب کرنا، باغوں کا سرسبز و شاداب ہونا، درختوں کا پھلوں اور پھولوں لدر کر جنت نظارہ بنانا ایک ایسی ہستی کے اختیار میں ہے جو سارے عالم کی پالنہار ہے..... بے شک بیخ بونا ہمارے اختیار میں دیا ہے، اس کے بعد سب کچھ اس کے اختیار میں ہے..... وہ خود فرماتا ہے.....

اَمَّنْ خَلَقَ السَّمٰوٰتِ وَالْاَرْضَ وَاَنْزَلَ لَكُمْ مِّنَ السَّمَاءِ مَآءً جَ فَاَنْبَتْنَا بِهٖ حَدَآئِقَ ذٰلِكَ بِه٪جَةِ جَ مَا كَانْ لَكُمْ اَنْ تَنْبِتُوْا شَجَرَہٗآءَ ط اللّٰهُ مَعَ اللّٰهِ ط بَلْ هُمْ قَوْمٌ يَعْدِلُوْنَ ۝ (۱۱)

(ترجمہ) یا وہ جس نے آسمان و زمین بنا دیئے اور تمہارے لئے آسمان سے پانی برسایا، اس سے پر رونق باغ اگائے، تمہاری طاقت تو نہ تھی کہ باغ کے پیڑ اگاتے..... کیا اللہ کے سوا کوئی اور خدا ہے؟ بلکہ وہ لوگ راہ سے کتراتے ہیں سورہ رحمن میں اللہ تعالیٰ نے اپنی بیسیوں نعمتوں کا نام لے لے کر ذکر فرمایا ہے پھر فرمایا:.....

فَبِآیِّ اٰیٰءِ رَبِّكُمَا تُكَذِّبٰنِ ۝ (۱۲)

(ترجمہ) تم اپنے پالنے والوں کی کون کون سی نعمتوں کو جھٹلاؤ گے؟..... نعمتوں کا دینے والا اور نعمتوں کا خالق وہی مالک الملک ہے.....

مگر اس فکر کے ساتھ ساتھ یہ بھی بتایا کہ مدار کا کار انسان کی اپنی سعی اور کوشش پر ہے.....

وَأَنْ لَّيْسَ لِلْإِنْسَانِ إِلَّا مَا سَعَىٰ وَأَنَّ سَعْيَهُ سَوْفَ يُرَىٰ (۱۳)

(ترجمہ) اور انسان کے لیے وہی کچھ ہے جس کے لیے اس نے کوشش کی اور وہ عنقریب اپنی کوششوں کا صلہ دیکھے گا.....

لیکن گو مدار کا سعی پر ہے مگر رزق کی فراہمی، رزق کی تقسیم اور رزق کی وسعت و تنگی اللہ کے اختیار میں ہے۔ ہم دیکھتے ہیں کہ یکساں

مال پر یکساں قسم کے سعی و محنت کے نتائج مختلف ہوتے ہیں حالانکہ یکساں ہونے چاہیں.....

قرآن کریم میں ان حقائق کی اس طرح تشریح کی گئی ہے.....

(۱) وَمَا مِنْ ذَاتِ بِيَةٍ فِي الْأَرْضِ إِلَّا عَلَى اللَّهِ رِزْقُهَا (۱۴)

(ترجمہ) اور زمین پر چلنے والا کوئی ایسا نہیں جس کا رزق اللہ کے ذمہ کرم پر نہ ہو۔

(۲) أَهْمُ يَقْسِمُونَ رَحْمَتَ رَبِّكَ ط نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ

دَرَجَاتٍ لِّيَتَّخِذَ بَعْضُهُمْ بَعْضًا سُخْرِيًّا ط وَرَحْمَتُ رَبِّكَ خَيْرٌ مِّمَّا يَجْمَعُونَ ○ (۱۵)

(ترجمہ) کیا تمہارے رب کی نعمت وہ بانٹتے ہیں؟..... ہم نے ان میں ان کی زیست کا سامان دنیا کی زندگی میں بانٹا اور ان میں ایک دوسرے

پر درجوں میں بلندی دی تاکہ ایک دوسرے سے خدمت لے اور تمہارے رب کی رحمت ان کی جمع پونجی سے بہتر ہے۔

(۳) أُولَٰئِكَ يَعْلَمُونَ أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّ فِي ذَٰلِكَ لَآيَاتٍ لِّقَوْمٍ يُؤْمِنُونَ ○ (۱۶)

(ترجمہ) کیا انہیں معلوم نہیں کہ اللہ روزی کشادہ کرتا ہے جس کے لئے چاہے اور تنگ فرماتا ہے جس کے لئے چاہے..... بیشک اس میں ضرور

نشانیوں ہیں ایمان والوں کے لئے۔

۱۰

معیشت کی ملکیت، معیشت کی فراہمی، معیشت کی تقسیم اور معیشت کی وسعت و تنگی کے بارے میں ضروری نکات کی وضاحت اور فکر

کی تربیت کے بعد پھر ایسے امر کی طرف توجہ کی جو خوشحال معیشت میں کلیدی حیثیت رکھتا ہے یعنی مال کی محبت کی نفی۔

افراد کو مال کی محبت خود غرض بنا کر معیشت اور معاشرے دونوں کو افراتفری کا شکار بنا دیتی ہے اور امیر و غریب کے درمیان خلیج بڑھتی

چلی جاتی ہے حتیٰ کہ ایک آقا بن جاتا ہے دوسرا غلام..... حضور صلی اللہ علیہ وسلم نے مال کی محبت کو انسانی رذائل میں سب سے بری خصلت

قرار دیا، دور جدید میں جرائم کی کثرت اسی مال کی محبت کی وجہ سے نظر آتی ہے..... قرآن کریم نے مال کی محبت، مال جمع کرنے اور دوسروں کا

مال کھا جانے کو انسان کی سب سے بری خصلت قرار دیا ہے، چنانچہ ارشاد ہوتا ہے.....

وَيْلٌ لِّكُلِّ هُمَزَةٍ لُّمَزَةٍ ○ الَّذِي جَمَعَ مَالًا وَعَدَّدَهُ ○ يُحْسَبُ أَنَّ مَالَهُ أَخْلَدَهُ ○ (۱۷)

(ترجمہ) خرابی ہے اس کے لئے جو لوگوں کے منہ پر عیب بیان کرے، پیٹھ پیچھے برائی کرے (اور وہ) جس نے مال

جوڑا اور گن گن کر رکھا..... کیا یہ سمجھتا ہے کہ اس کا مال اسے دنیا میں ہمیشہ رکھے گا؟

دوسری جگہ ارشاد ہوتا ہے.....

كَلَّا ط إِنَّهَا لَطِي ○ نَزَّاعَةٌ لِّلشَّوْى ○ تَدْعُوا مَنْ أَدْبَرَ وَتَوَلَّى ○ وَجَمَعَ فَأَوْعَى ○ (۱۸)

(ترجمہ) ہرگز نہیں وہ تو بھڑکتی آگ ہے، کھال اتارنے والی، بلارہی ہے اس کو جس نے پیٹھ دی اور منہ پھیرا اور مال

جوڑ کر سمیٹ رکھا۔

حضور صلی اللہ علیہ وسلم نے مال کی محبت کی بیخ کنی فرما کر مال خرچ کرنے کی تلقین فرمائی اور بھی کسی غرض کے لئے نہیں بلکہ محض رضائے الہی کے لئے اور مومن کی پہچان ہی یہ بتائی کہ اس کی نگاہ بلند، مال کو خاطر میں نہیں لاتی وہ اپنی متاع عزیز کو راہ خدا میں خوشی خوشی خرچ کر دیتا ہے، اس کو بینٹ سینٹ کے رکھ کر نہیں بلکہ مال خرچ کر کے سکون ملتا ہے۔

فرمایا:.....

الَّذِي يُؤْتِي مَالَهُ يَتَزَكَّىٰ ۖ وَمَا لِأَحَدٍ عِنْدَهُ مِنْ نِعْمَةٍ تُجْزَىٰ إِلَّا ابْتِغَاءَ وَجْهِ رَبِّهِ الْأَعْلَىٰ ۝ (۱۹)
(ترجمہ) جو اپنا مال دیتا ہے کہ ستھرا ہو اور کسی کا اسی پر کچھ احسان نہیں جس کا بدلہ دیا جائے، صرف اپنے رب کی رضا چاہتا ہے جو سب سے بلند ہے۔

اس سلسلے میں قرآن کریم میں سورۃ الدھر میں ایک اہم واقعہ کا ذکر ملتا ہے..... حضرات حسین رضی اللہ تعالیٰ عنہما بیمار ہوئے، حضرت علی رضی اللہ تعالیٰ عنہ حضرت فاطمہ رضی اللہ تعالیٰ عنہا اور ان کی کنیز فصفہ نے تین تین روزوں کی نذر مانی، جب وہ صحت یاب ہو گئے تو نظر کی وفا کا وقت آیا، حضرت علی رضی اللہ تعالیٰ عنہ تین صاع جولائے، ایک ایک صاع روزانہ پکایا گیا مگر جب انظار کا وقت آتا کوئی نہ کوئی محتاج آجاتا..... ایک روز مسکین آیا، دوسرے روز یتیم آیا اور تیسرے روز اسیر آیا..... ان حضرات نے ہر روز اپنی روٹیاں ایک ایک کر کے ان کو دے دیں اور خود پانی پی پی کر روزے رکھے، ایثار و قربانی کے اس جذبے کو قرآن کریم نے یوں بیان فرمایا ہے:-

وَيُطْعِمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا ۝ إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكْرًا ۝ (۲۰)

(ترجمہ) اور کھانا کھلاتے ہیں اس کی محبت پر مسکین اور یتیم اور اسیر کو۔ ان سے کہتے ہیں ہم تمہیں خاص اللہ تعالیٰ کے لئے کھانا دیتے ہیں تم سے کوئی بدلہ یا شکر گزاری نہیں مانگتے۔

قرآن کریم نے مومن کی نشانی یہ بتائی کہ نہ صرف یہ کہ وہ خود غریبوں اور مسکینوں کو کھانا کھلاتا ہے بلکہ دوسروں کو بھی کھلانے کی ترغیب دیتا ہے اور جو ایسا نہیں کرتا قرآن کی نظر میں درحقیقت دین کی تکذیب کرتا ہے اور اسلام کے نظام معیشت سے روگردانی کرتا ہے۔
(۲۱)

حضور صلی اللہ علیہ وسلم نے اصل اہمیت مال کو نہیں بلکہ انسان کو دی جس نے معیشت میں ایک انقلاب برپا کیا، آپ نے دولت کو انسان کی خادمہ قرار دیا اور خود جس انداز سے آپ کے اہل بیت اور صحابہ (رضی اللہ عنہم) نے غریبوں، مسکینوں اور اسیروں کے ساتھ سلوک کیا اس سے یہ بات واضح ہو گئی کہ آپ کے نزدیک دولت وہی دولت ہے جس سے انسان کی معیشت کی فلاح و اصلاح ہو..... آپ کے انقلاب آفریں انداز فکر و عمل نے عربوں کو آپ کی طرف متوجہ کیا اور وہ آپ کی بے دریغ داد و دھش اور اخلاق عالیہ سے اس قدر متاثر ہوئے کہ چاروں طرف سے امنڈ پڑے..... حضور صلی اللہ علیہ وسلم نے احترام انسانیت کا درس دیا..... جب تک اس انسان کا احترام نہ کیا جائے جس سے نظام معیشت وابستہ ہے، نظام موثر نہیں ہو سکتا..... حضور صلی اللہ علیہ وسلم نے انسان کو انسان کا بھائی بنایا.....

حالات جنگ میں جب کہ دور جدید میں انسانیت کی دھجیاں بکھیر دی جاتی ہیں..... ایسے جذباتی حالات میں حضور صلی اللہ علیہ وسلم نے عورتوں اور بچوں کو قتل کرنے سے سختی سے منع فرمایا اور حضرت صدیق اکبر رضی اللہ تعالیٰ عنہ نے بھی اسی قسم کی ہدایات جاری فرمائیں جس سے اندازہ ہوتا ہے کہ آپ کے قلب مبارک میں انسان، انسانیت اور ان چیزوں سے کتنا پیار تھا جو انسانی معیشت سے متعلق ہیں..... آپ نے میدان جنگ کی طرف بڑھنے والے مجاہدین سے فرمایا:-

میں تمہیں دس باتوں کی وصیت کرتا ہوں:-

(۱) عورتوں (۲) بچوں اور (۳) ان لوگوں کو قتل نہ کرنا جو بہت بوڑھے ہوں.....

(۴) پھل دار درختوں کو نہ کاٹنا.....

(۵) آبادیوں کو نہ اجاڑنا.....

(۶) کسی بکری یا (۷) اونٹ کو ذبح نہ کرنا مگر کھانے کے لئے.....

(۸) کھجور کے درختوں کو نہ جلانا، نہ ڈبونا، نہ جڑ سے اکھاڑنا.....

(۹) خیانت نہ کرنا.....

(۱۰) اور بزدلی نہ دکھانا..... (۲۲)

پھر اسلام میں میدان جنگ کے آداب ملاحظہ ہوں..... کسی مسلمان کے لئے یہ جائز نہیں کہ وہ دشمن کی لاش کے ہاتھ پیر یا ناک کاٹ ڈالے..... یہ باتیں اسلام میں حرام ہیں۔ اس سے اندازہ لگایا جاسکتا ہے کہ اسلام میں انسان کتنا محترم ہے، اسلام کی بلندی فکر کی گرد تک بھی دور جدید کی فکر نہیں پہنچ سکتی..... جس کو انسان کی فکر ہے، اس کو انسانی معیشت کی کتنی فکر ہوگی؟..... اس فکر میں کتنا اخلاص ہے، کتنا درد ہے، کتنا سوز ہے؟..... کوئی غرض نہیں، غرض یہ ہے کہ بس انسان کا بھلا ہو۔

۱۳

اسلام کا چھٹی صدی عیسوی میں ظہور ہوا۔ یہ زمانہ تھا جب عرب میں گھریلو صنعت کو بھی خاطر خواہ مقبولیت نہ تھی، زیادہ تر زراعت پر معیشت کا انحصار تھا، زراعت کے علاوہ گلہ بانی بھی ایک ذریعہ تھا، معدنی اشیاء کی بھی تجارتی ہوتی تھی، رسل و رسائل کے ذرائع محدود تھے۔ بری سفر اونٹوں اور گھوڑوں پر ہوتا تھا اور بحری سفر کشتیوں اور جہاز نما کشتیوں پر..... عربوں کے معاشی حالات مجموعی طور پر اچھے نہ تھے تجارت و زراعت یہودیوں کے ہاتھ میں تھی اور وہ سودی کاروبار کرتے تھے، امیر و غریب میں بڑی خلیج تھی، امیر عیش و آرام سے زندگی بسر کرتے تھے جب کہ غریب نان شبینہ کے محتاج تھے۔ غریبوں کے لئے معاش کا مسئلہ سب سے اہم مسئلہ تھا..... جیسا کہ عرض کیا گیا حضور صلی اللہ علیہ وسلم نے سب سے پہلے فکر و نظر کی اصلاح کی پھر زندگی کے ہر شعبے خصوصاً معیشت میں انقلاب برپا کیا..... مال غنیمت کے پانچوں حصے میں یتیموں، محتاجوں، مسافروں کا حصہ رکھا اور اس طرح ان کی معیشت کو سدھارا..... ارشاد بانی ہے:-

وَاعْلَمُوا أَنَّمَا غَنِمْتُمْ مِنْ شَيْءٍ فَإِنَّ لِلَّهِ خُمُسَهُ، وَلِلرَّسُولِ وَلِلَّذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ الْاِبَہ (۲۳)

(ترجمہ) اور جان لو جو کچھ غنیمت لو اس کا پانچواں حصہ خاص اللہ اور رسول اور قرابت داروں، یتیموں، محتاجوں اور مسافروں کا ہے.....

مال غنیمت تو ایک حادثاتی ذریعہ آمدنی ہے۔ حضور صلی اللہ علیہ وسلم نے غرباء، مساکین کے لئے زکوٰۃ کی صورت میں ایک مستقبل ذریعہ آمدنی متعین فرمایا۔ زکوٰۃ کو اسلام کے پانچ ارکان میں سے ایک اہم رکن قرار دیا، اس کی اہمیت کا اس سے اندازہ لگایا جاسکتا ہے کہ زکوٰۃ کی ادائیگی سے انکار کرنے والوں سے حضرت ابو بکر صدیق رضی اللہ عنہ نے جنگ کا اعلان فرمایا اور جنگ فرمائی۔ تو زکوٰۃ کوئی معمولی فرض نہیں بلکہ ایک اہم فرض ہے۔ زکوٰۃ فرضیت اور اہمیت کے سلسلے میں قرآن کریم میں بکثرت آیات نظر آتی ہیں۔ مثلاً

قَدْ أَفْلَحَ الْمُؤْمِنُونَ ○ الَّذِينَ هُمْ فِي صَلَاتِهِمْ خَاشِعُونَ ○ وَالَّذِينَ هُمْ عَنِ اللَّغْوِ مُعْرِضُونَ ○ وَالَّذِينَ هُمْ لِلزَّكَاةِ فَاعِلُونَ ○ (۲۴)

(ترجمہ) بے شک مراد کو پہنچے ایمان والے۔ جو اپنی نماز میں گڑگڑاتے ہیں، اور جو کسی بیہودہ بات کی طرف التفات نہیں کرتے اور وہ زکوٰۃ دینے کا کام کرتے ہیں.....

زکوٰۃ سونے چاندی، مال تجارت، اناج، پھلوں وغیرہ پر فرض ہے..... زکوٰۃ کے سلسلے میں ایک بات قابل توجہ ہے..... حضور صلی اللہ علیہ وسلم

نے مال حاضر و موجود اور مال محمد پر زکوٰۃ فرض کی، مال غائب وغیر موجود پر فرض نہیں کی، مثلاً چاندی، سونے کے زیور اور وہ روپے جن پر سال گزر جائے اور وہ جو ایک سال محمد پڑے رہیں..... یا وہ مال جو دکان میں موجود ہے..... مال غائب پر شریعت نے ٹیکس نہیں لگایا یعنی وہ مال جو ضرورت کے وقت خرچ کر دیا گیا اور مالک کے پاس کچھ نہیں بچا، بلکہ بعض حالات میں وہ مقروض بھی ہو گیا، ایسی آمدنی پر ٹیکس لگانا شریعت کے منشاء کے خلاف ہے۔ کیونکہ شریعت ظلمت و مظلومیت کو ختم کر کے نوع انسانی کے لئے آسانیاں فراہم کرنے آئی ہے، دشواریاں پیدا کرنے نہیں آئی۔ اور عقل کا تقاضہ بھی یہی ہے کہ جس مالک کا مال خرچ ہو چکا ہو اور وہ ضرورتوں کے بوجھ تلے دب گیا ہو اس سے اس مال کا ٹیکس نہ لیا جائے جو موجود ہی نہیں اور ایک لمحہ محمد بھی نہیں رہا ایسی صورت میں ٹیکس لینا مناسب اور غیر معقول ہے۔ ہاں اگر زکوٰۃ فرض ہو چکی ہو تو اس کو ادا کرنا ہی ہے.....

زکوٰۃ کے مستحقین میں معاشرہ کے ان لوگوں کو شامل کیا ہے جو یا تو حقیقتاً ضرورت مند اور محتاج ہیں یا حادثاتی طور پر ضرورت مند اور محتاج ہو گئے..... شریعت محمدیہ کی نظر میں یہ لوگ زکوٰۃ کے مستحق ہیں.....

-۱ وہ شخص جس کے پاس نہ پہننے کو کپڑے ہیں اور نہ کھانے کو روٹی شریعت میں ایسے شخص کو ”مسکین“ کہا جاتا ہے۔
-۲ وہ شخص جس کے پاس پہننے اور کھانے کو تو ہے مگر صاحب نصاب نہیں شریعت میں ایسے شخص کو ”فقیر“ کہتے ہیں۔
-۳ وہ شخص جو اپنے وطن میں تو مالدار ہے مگر وطن سے دور غریب الوطنی میں محتاج ہو گیا ہے یعنی مسافر۔
-۴ وہ غلام یا قیدی جس کو آزاد ہونے اور رہائی کے لئے رقم کی ضرورت ہو۔
-۵ وہ مجاہد جو اللہ کی راہ میں جہاد کر رہا ہے یا وہ طالب علم جو تحصیل علم میں سرگرداں ہو۔
-۶ وہ لوگ جو زکوٰۃ وصول کرنے، اس کا حساب کتاب رکھنے اور تقسیم کرنے کا کام کرتے ہیں۔ ایسے لوگوں پر زیادہ سے زیادہ ایک چوتھائی خرچ کیا جاسکتا ہے۔ اس سے زیادہ نہیں۔

زکوٰۃ کے علاوہ عید الفطر پر صدقہ فطر ہر صاحب حیثیت مسلمان پر نہ صرف اپنی طرف سے بلکہ زیر کفالت ایک ایک بچے کی طرف سے ادا کرنا واجب قرار دیا اور یہ فقیروں اور مسکینوں کے لئے مخصوص ہے..... اسی طرح عید الاضحیٰ پر ہر صاحب حیثیت مسلمان پر قربانی واجب قرار دی۔ اور گوشت کا ایک حصہ فقراء کے لئے مخصوص کر دیا گیا..... سب کچھ خرچ کرنے کے باوجود بھی صدقہ و خیرات کا حکم دیا گیا اور فقراء و مسکین پر خرچ کرنے کی زیادہ سے زیادہ ترغیب دی گئی، چنانچہ ارشاد ہوتا ہے.....

مَثَلُ السَّائِلِ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلَ فِي كُلِّ سَبِيلَةٍ قَائِلَةٌ حَبَّةٌ وَاللَّهُ يُضْعِفُ لِمَنْ يَشَاءُ وَاللَّهُ وَاسِعٌ عَلِيمٌ ○ (۲۵)

(ترجمہ) ان لوگوں کی مثال جو اپنا مال اللہ کی راہ میں خرچ کرتے ہیں اس دانہ کی طرح ہیں جس نے اگائیں سات بالیں، ہر بال میں سوانے، اللہ تعالیٰ اس سے بھی زیادہ بڑھائے جس کے لئے چاہے۔ اور اللہ تعالیٰ وسعت والا، علم والا ہے۔

خرچ کرنے کی انتہا ہے کہ صحابہ کرام خرچ کرتے جاتے اور پوچھتے جاتے کہ اور خرچ کریں؟..... اور کیا خرچ کریں؟ ارشاد ہوتا ہے:-

”تم کہو کہ جو ضرورت سے بچ رہے، وہ سب خرچ کر دو“..... (۱-۲۵)

ایسے معاشرے میں جہاں ایک دوسرے کی مدد کرنے والے ایسے جانثار بستے ہوں، وہاں کوئی کیسے بھوکا رہ سکتا ہے؟..... حیرت ہے کہ ہم جینے کے لئے انسانوں کی منصوبہ بندی کرتے ہیں، ہم ہاتھ پیر نہیں ہلاتے، ہم باتیں بہت بناتے ہیں اور دشمنان اسلام کی باتوں میں آجاتے ہیں۔

حضور صلی اللہ علیہ وسلم نے انسانی معیشت کو خاص اہمیت دی..... اسلام کے ارکان بچپن کا کسی نہ کسی طرح سے نظام معیشت سے تعلق نظر آتا ہے اور بہت گہرا..... اس کے لئے بڑی تفصیل کی ضرورت ہے..... ہاں ایک بات قابل توجہ ہے اور وہ یہ کہ عبادات میں کوتاہی پر ایسی سزا تجویز کی گئی ہے جو معاشرے کی مفلوک الحال افراد کو معاشی طور پر مدد دے مثلاً جان بوجھ کر جس نے روزہ توڑا، اس کے کفارے کی ایک صورت یہ ہے کہ ۶۰ مسکینوں کو دو وقت پیٹ بھر کر کھانا کھلائے یا ایک غلام آزاد کرے..... حالت احرام میں کوتاہیاں ہو جائیں تو کسی کو کوتاہی پر ۲ سیر سے زیادہ گیہوں دینے یا چار سیر سے کچھ زیادہ جو یا کھجور دینے کا حکم ہے، کسی غلطی پر بکری یا بھیڑ ذبح کرنے کا حکم ہے کسی کو کوتاہی پر گائے یا اونٹ ذبح کرنے کا حکم ہے..... ظاہر ہے کہ کفارے کے لئے یہ گیہوں، جو، کھجوریں اور گوشت معاشرے کے غرباء کا حصہ ہیں..... عہد نبوی میں بعض لوگ مہینوں گوشت نہیں کھاتے تھے..... جس سرزمین پر گوشت کی کامیابی کا یہ عالم تھا آج وہاں گوشت ہی گوشت ہے..... یہ حضور صلی اللہ علیہ وسلم کے نظام معیشت کی برکتیں ہیں کہ جس معاشرے میں گوشت عنقا تھا وہاں کے معاشی حالات میں ایسا انقلاب آیا کہ ہر طرف گوشت ہی گوشت نظر آ رہا ہے..... مگر کھانے والے نہیں۔

حضور صلی اللہ علیہ وسلم نے معاشرے میں ایسی اصلاحات کیں کہ معیشت خود بخود سدھرنے لگی مثلاً نکاح کا طریقہ رائج کر کے خاوند کو بیوی بچوں کا کفیل و ذمہ دار بنایا اور اگر اس کے معاشی حالات اچھے ہیں اور وہ عدل و مساوات پر قائم رہتے ہوئے معاشرے کی دوسری عورتوں کی معاشی ذمہ داریاں قبول کر سکتا ہے تو اس کو محدود تعداد میں یہ معاشی بوجھ اٹھانے کی اجازت ہے۔ ہاں اس کی اجازت نہیں کہ ایک کا بوجھ اٹھا کر دوسری کو معلق کر دے اور اس کا بوجھ اس پر ڈال دے..... عورتیں اسلام سے قبل معاشرتی اور معاشی طور پر تباہ تھیں، جن کو دفن کیا جاتا تھا، جن کو مال وراثت سمجھ کر تقسیم کر دیا جاتا، حضور صلی اللہ علیہ وسلم نے ان کو گھر کا مالک بنایا اور وراثت سمجھ کر تقسیم کر دیا جاتا، حضور صلی اللہ علیہ وسلم نے ان کو گھر کا مالک بنایا اور وراثت میں حصہ دار بنایا۔ تقسیم وراثت کا ایک ایسا منظم نظام پیش کیا جس نے انسانی معیشت کی خوش حالی کے لئے راہیں ہموار کیں، یہ موضوع ایک الگ مقالے کا متقاضی ہے۔

حضور صلی اللہ علیہ وسلم نے عورتوں کا خرچ خاوند پر، نابالغ اولاد کا خرچ والد پر محتاج والدین کا خرچ بیٹا بیٹی پر، بہن کا خرچ بشرط استطاعت بھائی پر واجب کیا اور اس طرح معاشرے میں ممکنہ غربت و افلاس کا سدباب فرمایا..... بوڑھے والدین کو اسلامی معاشرے میں جو مقام دیا گیا ہے مغربی معاشرہ اس کی گرد تک بھی نہ پہنچ سکا، مغربی معاشرے میں بوڑھے ماں باپ، خاندان میں شامل نہیں..... خاندان جس نے بنایا وہ خاندان سے باہر کر دیا گیا، یہ ایک عظیم المیہ ہے..... حضور صلی اللہ علیہ وسلم نے فرمایا:-

الجنة تحت اقدام الامهات (۲۶)

(ترجمہ) جنت ماقوں کے قدموں کے نیچے ہے۔

ہما جنتک و نارک

(ترجمہ) وہ تمہاری جنت اور دوزخ ہیں (یعنی فرماں برداری کی تو جنت ہی جنت ہے اور نافرمانی کی تو دوزخ ہی دوزخ ہے)۔

والدین کا درجہ اتنا بلند کر دیا گیا جس کا تصور بھی نہیں کیا جاسکتا، قرآن کریم میں ارشاد ہوتا ہے:-
 وَيَسْأَلُ الَّذِينَ إِحْسَانًا طَامًا يَبْلُغُونَ عِنْدَكَ الْكِبَرَ أَحَدُهُمَا أَوْ كِلَيْهِمَا فَلَا تَقُلْ لَهُمَا أَوْفٍ وَلَا تَنْهَرُهُمَا
 وَقُلْ لَهُمَا قَوْلًا كَرِيمًا ۝ وَاخْفِضْ لَهُمَا جَنَاحَ الذُّلِّ مِنَ الرَّحْمَةِ وَقُلْ ارْحَمَهُمَا كَمَا رَبَّبْتَنِي صَغِيرًا
 (۲۷) ۝

(ترجمہ) اور والدین کے ساتھ اچھا سلوک کرو، اگر تمہارے سامنے ان میں سے ایک یا دونوں بڑھاپے کو پہنچ جائیں تو ان سے ”ہوں“! نہ کہنا اور انہیں نہ چھڑکنا اور ان سے تعظیم کی بات کہنا اور ان کے لئے عاجزی کا بازو بچھانا، نرم دلی سے، اور عرض کرنا میرے پالتبار تو ان دونوں پر رحم کر جیسا کہ بچھٹپن میں ان دونوں نے مجھے پالا۔

اس آیت میں والدین کے مقام و مرتبہ کو بلند کر دیا گیا اور اولاد کو ان کی معاشی خدمت میں لگا کر معاشرے کو ایک عظیم المیہ سے بچالیا۔

۱۷

معاشی فلاح میں حقوق کی پاسداری بڑی بنیادی اہمیت رکھتی ہے اسی لئے حضور صلی اللہ علیہ وسلم نے حقوق کی پاسداری کا بڑا خیال رکھا اور ان گوشوں میں حقوق کی بات کی جہاں انسانی ذہن بھی منتقل نہیں ہوتا..... آپ نے ان حقوق کی پاسداری فرمائی..... جسم و جان کا حق،..... درود یوار کا حق، اولاد کا حق، بیوی کا حق، غلام کا حق، عزیزوں کا حق، پڑوسیوں کا حق، مسلمانوں کا حق، اللہ تعالیٰ کے بندوں کا حق، مال و دولت کا حق حضور صلی اللہ علیہ وسلم نے فرمایا:-

فلا حق للارواحی الکعبین (۲۸)

(ترجمہ) تہبند کا ٹخنوں پر کوئی حق نہیں.....

اللہ اکبر! جو ہستی اعضاء انسانی کی حقوق کی پاسداری کرے وہ انسانی حقوق کی کتنی پاسداری ہوگی..... مال و دولت کا حق یہ بتایا کہ مال کو ہاں خرچ کیا جائے جہاں خرچ کرنے کا حق ہے.....
 حضور صلی اللہ علیہ وسلم نے دعا فرمائی.....

اللهم انی اسئلك ان انفقه فی حقہ (۲۹)

(ترجمہ) اے اللہ میں تجھ سے یہ سوال کرتا ہوں کہ مال وہیں خرچ کروں جہاں خرچ کرنے کا حق ہے.....

۱۸

حقوق کی پاسداری کے علاوہ حضور صلی اللہ علیہ وسلم نے زندگی کی توانائیوں کو ضائع کرنے سے سختی سے منع فرمایا..... اور ساری توانائیاں تحصیل علم کے لئے وقف کر دینے کا حکم دیا چونکہ علم ایک عظیم معاشی قوت ہے جس کے ذریعے عالمی معاشیات نے وہ جست لگائی کہ دنیا دیکھ دیکھ کر حرام ہوئی جاتی ہے..... مگر حضور صلی اللہ علیہ وسلم نے فرمایا کہ..... ”مہد سے لحد تک علم حاصل کرو“..... معاشی فلاح کا ایک عظیم نکتہ بیان فرمادیا اور ایک انقلابی تصور عطا فرمایا۔

حضور صلی اللہ علیہ وسلم نے ایسی تفریح کو لہو و لعب قرار دیا جس سے توانائی ضائع ہو اور کوئی فائدہ حاصل نہ ہو..... محض لذت پسندی یا لذت اندوزی اسلام کے منشاء کے خلاف ہے..... وہ زندگی کے ہر گوشے اور ہر شعبے میں افادیت کا قائل ہے..... دنیوی اور دینی افادیت..... اسی لئے آپ نے فرمایا:-

اے اللہ میں اس علم سے پناہ مانگتا ہوں جو لوگوں کو نفع نہ پہنچائے..... (۳۰)

نیز فرمایا:-

ان من اشر الناس عند الله منزلة يوم القيامة عالم لا ينتفع بعلمه (۳۱)

(ترجمہ) قیامت کے دن شریر ترین انسانوں میں اللہ کے نزدیک وہ عالم ہوگا جس نے اپنے علم سے فائدہ نہ اٹھایا.....

حضور صلی اللہ علیہ وسلم نے ظلمیت و مظلومیت سے پاک معیشت کو پیش کیا اسی لئے سود کو حرام کیا کہ سود لینے دینے میں ایک ظالم ہوتا ہے اور دوسرا مظلوم..... جس معاشرے میں یہ صورتحال ہو وہ معاشی طور پر پنپ نہیں سکتا، وہاں غریب و مسکین ہمیشہ بد حال رہتے ہیں، افراد غلام ہو جاتے ہیں، قومیں غلام ہو جاتی ہیں اسی لئے اسلامی معیشت سے سود کو نکال دیا گیا تاکہ انسان، انسان کا غلام نہ بن سکے، بلکہ وہ اللہ کا بندہ بن کر آزاد زندگی گزارے..... دور جدید میں سود کے ذریعے اقوام نے اقوام کو، افراد نے افراد کو قید کر رکھا ہے، وہ آزاد ہوتے ہوئے بھی قیدی ہیں..... ان کی حالت قابلِ رحم نظر نہیں آتی مگر قابلِ رحم ہے۔

حضور صلی اللہ علیہ وسلم نے ایک اور اصلاح یہ فرمائی کہ معیشت میں پاک و ناپاک اور حلال و حرام کا تصور دیا، یعنی ایک فلاحی معاشرے کا تصور عطا فرمایا، جس کی طرف ٹھوکریں کھا کر دنیا بآ رہی ہے، مگر کسی چیز کے پاک و ناپاک ہونے اور مفید و غیر مفید ہونے کا علم آسانی سے نہیں ہوتا، اس کے لئے برسوں تجربے و مشاہدے کی ضرورت ہوتی ہے تب کہیں جا کر معلوم ہوتا ہے کہ فلاں چیز حقیقتاً مفید ہے اور فلاں چیز غیر مفید..... فلاں چیز پاک ہے، فلاں چیز ناپاک..... حضور صلی اللہ علیہ وسلم کا سارے عالم پر احسان ہے کہ آپ نے بحرے کی کلفتوں اور مشاہدے کی صعوبتوں سے نجات دلا کر اس منزل تک پہنچا دیا جہاں انسان برسوں اور صدیوں میں پہنچتا..... انسانی مساعی کو مختصر کر دیا، صدیوں کو چند لمحوں میں سمیٹ کر رکھ دیا..... یہ انقلاب تھا..... یہ ایک عظیم احسان تھا..... جو شے انسان کے لئے مفید تھی اس کو پاک و حلال کر دیا گیا، جو غیر مفید تھی اس کو حرام قرار دے دیا گیا، اس طرح انسانی معیشت میں فلاح و اصلاح کے شعبے کو متعارف کرایا گیا..... دولت کے ساتھ حصول دولت کے ذرائع کی بھی نشاندہی کر دی کہ کونسا ذریعہ مفید ہے اور کونسا ذریعہ غیر مفید اور مضر.....

ایک اصلاح یہ فرمائی کہ اسراف و تبذیر سے روکا..... یعنی ضرورت کے وقت ضرورت سے زیادہ خرچ کرنے اور بلا ضرورت خرچ کرنے سے روکا..... قرآن کریم میں بلا ضرورت خرچ کرنے والوں کو شیطان کا بھائی قرار دیا گیا یعنی ایسے افراد اپنی سرکشی و بدبختی میں شیطان سے ملتے جلتے ہیں اور پوری معیشت کو تباہ کرنے والے ہیں..... حضور صلی اللہ علیہ وسلم نے نہ صرف دنیاوی معاملات میں بلکہ عبادات میں بھی اسراف سے روکا ہے..... وضو میں پانی خرچ کرنے کا ایک شرعی اندازہ ہے..... ایک صحابی تلاب کے کنارے وضو کر رہے تھے اور بے دریغ پانی بہا رہے تھے..... حضور صلی اللہ علیہ وسلم نے منع فرمایا..... انہوں نے عرض کیا یا رسول اللہ! تالاب پر بھی؟..... فرمایا!..... حالانکہ تالاب پر پانی بہانے سے منع کرنا عجیب سا معلوم ہوتا ہے مگر غور کریں تو معلوم ہوگا کہ ڈھیل دینے سے عادتیں بگڑ جاتی ہیں اور سنبھالے نہیں سنبھلتیں..... حضور صلی اللہ علیہ وسلم نے یہ گوارا نہ فرمایا کہ تالاب پر عادت بگڑ جائے پھر گھر جا کر یہ عادت پریشان کن حالات پیدا کر دے، خصوصاً ایسے مقامات پر جہاں پانی کم یا بھو۔

خرچ کرنے کا محرک کبھی ضرورت ہوتی ہے اور کبھی خواہش اگر محرک ضرورت ہے تو معاشی بحران پیدا نہیں ہو سکتا، معاشی بحران جب ہی پیدا ہوگا جب ضرورت کے تحت نہیں بلکہ خواہش کے تحت خرچ کیا جائے..... ضرورت کا ایک وقت ہے خواہش کا کوئی وقت نہیں..... خواہش جتنی بے لگام ہوگی اتنی ہی اشیاء معدوم ہوتی جائیں گی اور ضرورت والوں کی ضرورتیں، خواہش والوں کی نذر ہو جائیں گی۔ حضور صلی اللہ علیہ وسلم نے اسراف و تبذیر سے منع فرما کر معیشت کو ممکنہ اتری سے بچایا اور ایک خوشحال معیشت کے لئے نہایت ہی مفید اصلاح فرمائی۔

حضور صلی اللہ علیہ وسلم نے معاشی اصلاح کے لئے اخلاقی قوت کو استعمال کیا اور اس طرح بالواسطہ معیشت کو نئے خطوط پر استوار کیا..... جس طرح ماکولات، مشروبات، ملبوسات وغیرہ میں پاک و ناپاک، حلال و حرام کی نشاندہی فرمائی اس طرح اخلاق میں فضائل و رذائل کی نشاندہی فرمائی کہ بہترین معیشت کا انحصار اخلاقی فضائل پر ہے۔ اسی لئے فرمایا:-

(۳۲) انما بعثت لا تمم مکارم الاخلاق

(ترجمہ) میں اس لئے بھیجا گیا ہوں تاکہ اخلاقی بندویوں کو مکمل کرو۔

اور قرآن کریم میں فرمایا:

وَإِنَّ لَكَ لَأَجْرًا غَيْرَ مَمْنُونٍ ۝ وَإِنَّكَ لَعَلَىٰ خُلُقِي عَظِيمٍ ۝ (۳۳)

(ترجمہ) اور آپ کا اجر لا زوال ہے آپ اخلاق کی اعلیٰ بلندیوں پر فائز ہیں۔

حضور صلی اللہ علیہ وسلم نے فرمایا:-

ان احبکم الیّ واقربکم یوم القیمة احسنکم اخلاقا وان بغضکم وابعدکم منی اسواکم اخلاقا۔ (۳۴)

(ترجمہ) قیامت کے دن مجھے سب سے زیادہ پیارے اور میرے سب سے زیادہ قریب وہ لوگ ہوں گے جن کے اخلاق سب سے زیادہ بہتر ہوں گے۔ اور میرے غصے کے مارے اور مجھ سے دور وہ ہوں گے جن کے بدترین اخلاق ہوں گے.....

(۱) اخلاقی فضائل میں حضور صلی اللہ علیہ وسلم نے صلہ رحمی پر بہت زور دیا ہے یعنی عزیزوں، رشتہ داروں، دوستوں سے ہر صورت میں تعلقات قائم رکھنے اور ان کو استوار کرنے کا حکم دیا گیا ہے، فرمایا:-

ان اللہ یصل من وصل رحمہ ویقطع من قطع رحمہ (۳۵)

(ترجمہ) اللہ تعالیٰ اس کو بنائے رکھتا ہے جو اپنی رشتہ داروں کو بنائے رکھتا ہے اور اس کو الگ تھلگ کر دیتا ہے جو اپنے رشتہ داروں سے الگ تھلگ رہتا ہے..... اور فرمایا:-

لا یدخل الجنة قاطع رحم (۳۶)

(ترجمہ) تعلقات کو توڑنے والا، رشتہ داروں کو ختم کرنے والا جنت میں داخل نہیں ہوگا.....

فلاحی معیشت کے لئے افراد کا باہم شیر و شکر ہونا ضروری ہے، خود غرض معاشرے میں فلاحی معیشت کا تصور نہیں کیا جاسکتا اسی لئے حضور صلی اللہ علیہ وسلم نے صلہ رحمی پر زور دیا۔

(۲) دوسری چیز جس کا حضور صلی اللہ علیہ وسلم نے حکم فرمایا سادگی ہے آپ نے فرمایا:-

ان البذاذة من الايمان ان، البذاذة من الايمان (۳۷)

(ترجمہ) بلاشبہ سادگی ایمان کی نشانی ہے بیشک سادگی، ایمان کی نشانی ہے.....

سادگی معاشی طور پر نہایت اہم ہے خصوصاً غیر ترقی یافتہ اور ترقی پذیر اقوام کے لئے..... جس قوم میں تکلفات جگہ پا جائیں وہ معاشی طور پر مستحکم نہیں ہو سکتی..... تکلفات معاشرے کو گھن کی طرح کھا جاتے ہیں اور قوم اس قابل نہیں رہتی کہ کبھی اپنے پیروں پر کھڑی ہو سکے، اپنی مدد کر سکے اور پھر دوسروں کی مدد کے قابل ہو سکے۔

حضور صلی اللہ علیہ وسلم کی زندگی کے ہر گوشے میں سادگی کی جھلک نظر آتی ہے۔ رہنے سہنے، پہننے اوڑھنے، کھانے پینے، چلنے پھرنے غرض ہر اد میں خاکساری و سادگی جلوہ گر نظر آتی ہے۔ رہنے کے لئے ایک کچا مکان، پہننے کے لئے ایک کرتا اور ایک تہ بند، کھانے کے لئے جو کی روٹی، اور بیٹھنے کے لئے ایک چٹائی.....

حضور صلی اللہ علیہ وسلم نے اختیاری سادگی کا ایسا نمونہ پیش کیا کہ اس سے کم تراضطراری معاشی حالت میں بھی معاشرے کا کوئی فرد نہ ہوگا، آپ کو دیکھ کر ہر شخص کو چین آجاتا، فرمایا جب اپنی حالت پر غور کرو تو اپنے سے زیادہ خستہ حال کو دیکھ لیا کرو، چین آجائے گا، سرکار نے اپنا ہی نمونہ پیش کر دیا اور آج بھی معاشرے کے غریب سے غریب انسان کو آپ کے حالات سن کر چین آجاتا ہے، وہ خود کو معاشی طور پر حضور صلی اللہ علیہ وسلم سے بہتر حالت میں پاتا ہے۔

حضور صلی اللہ علیہ وسلم کی غریب پروری کا یہ عالم تھا کہ آپ دعا فرمایا کرتے تھے.....

(۳۸) اللهم احیننی مسکینا وامتنی مسکینا واحشرنی فی زمرة المساکین۔

(ترجمہ) اے اللہ مجھ کو مسکین ہی زندہ رکھ، مسکین ہی دنیا سے اٹھا اور مسکینوں ہی کے زمرے میں میرا حشر فرما.....

اور یہی غریب پروری اور معاشی حقیقتوں سے آگہی تھی کہ آپ نے ہدایت فرمائی.....

(۳۹) اعطوا الا جیرا جرہ قبل ان یجف عرقہ۔

(ترجمہ) مزدوری کی مزدوری اس کا پسینہ خشک ہونے سے پہلے ادا کر دو.....

(۳) اخلاقی فضائل میں طلب و سوال سے بچنا اور مستغنی رہنا ایک عظیم خوبی ہے..... جس کے لئے اقبال نے

کہا ہے:-

غیرت ہے بڑی چیز جہاں تنگ و دو میں

پہناتی ہے درویش کو تاج سردار

ایک صحابی فرماتے ہیں حضور صلی اللہ علیہ وسلم نے مجھے حکم فرمایا:

(۴۰) ان لا اسئل الناس شیئا

(ترجمہ) میں کسی سے کچھ نہ مانگوں.....

انسان کو جب کسی بری چیز کی عادت پڑ جاتی ہے تو اس کا چھوٹا مشکل ہو جاتا ہے..... اور گھر ہی زندگی کی وہ پہلی منزل اور درس

گاہ ہے جہاں انسان کی عادتیں بنتی، بگڑتی ہیں۔ اس لئے حضور صلی اللہ علیہ وسلم نے پہلی درس گاہ میں وہ سبق سکھا دیا جو زندگی بھر کام

آئے..... طلب و سوال اس سے خود اعتمادی ختم ہو جاتی ہے اور سوال کرنے والا مقروض ہوتا چلا جاتا ہے حتیٰ کہ اپنی دولت و عزت گنوا بیٹھتا

ہے اور بالآخر نہتارہ جاتا ہے..... حضور صلی اللہ علیہ وسلم ایسے مقروض کی نماز جنازہ نہیں پڑھایا کرتے تھے جس کے ورثے میں اتنا مال نہ

بچا ہو کہ اس کا قرض ادا کر دیا جائے لیکن بعد میں جب یہ آیت نازل ہوئی.....

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ أُمَّهَاتُهُمْ (۴۱)

(ترجمہ) نبی مسلمانوں کا ان کی جانوں سے زیادہ مالک ہے اور اس کی ازواج ان کی مائیں ہیں.....

تو آپ نے فرمایا:- اب ہر مرنے والے مقروض کا قرض ہم ادا کریں گے کہ ہم اس کی جان سے بھی زیادہ اس کے مالک ہیں

..... (۴۲)

حضور صلی اللہ علیہ وسلم نے جو کچھ فرمایا خود کر کے دکھا دیا اور ایک ایسا مثالی نمونہ پیش کیا جس کی مثال دنیا کی تاریخ میں نہیں ملتی..... آپ نے اپنی معیشت وہ رکھی جو معاشرے کی معمولی سے معمولی فرد کی بھی نہ ہوگی اور یہ کیفیت اضطراری نہ تھی بلکہ اختیاری تھی، سب کچھ ہوتے ہوئے بھی کچھ پاس نہ رکھا اور دوسروں کی معیشت کی بھلائی کے لئے اپنا سب کچھ لٹا دیا، یہ آپ کی الوہزمی کی دلیل ہے۔ جب ایثار کا یہ عالم ہو اور معیشت اتنی سادہ ہو تو معاشرے کا ہر فرد آپ کا فدا کار و جانثار کیوں نہ ہو!..... حضور صلی اللہ علیہ وسلم کی یہ عملی تربیت ہی تھی کہ جب دور فاروقی میں کسی صحابی نے حضرت عمر فاروق اعظم رضی اللہ تعالیٰ عنہ کو جو کی روٹی کھاتے دیکھا تو عرض کیا اب تو گیہوں عام طور پر مل جاتا ہے آپ گیہوں کی روٹی کیوں نہیں کھاتے؟ آپ نے جو کچھ فرمایا، آپ زر سے لکھنے کے قابل ہے..... فرمایا ”اگر تم مجھ کو یقین دلا دو کہ معاشرے کا ہر فرد گیہوں کی روٹی کھا رہا ہے تو پھر میں گیہوں کی روٹی کھا لوں گا“..... یہ سن کر وہ خاموش ہو گئے..... حضور صلی اللہ علیہ وسلم کے نظام معیشت میں خلیفہ وقت کی غریب پروری کا یہ عالم تھا!

الغرض حضور صلی اللہ علیہ وسلم کے عطا کردہ نظام معیشت نے پورے جزیرہ عرب کی کاپیٹل کر رکھ دی اور جہاں پہلے غریب و نادار رہتے تھے وہاں اب خیرات لینے والا کوئی نہ رہا..... زندگی کی ایک لہر دوڑ گئی..... مردہ تنوں میں جان آ گئی..... پستی کی طرف جانے والے بلند یوں کی طرف جانے لگے..... جو کبھی بکریاں چرایا کرتے تھے، جن کو نان شینہ میر نہ تھی، جو سوکھے پتے کھا کر گزارہ کرتے تھے، وہ حاکم و حکمران بن کے نمودار ہو رہے تھے..... جن کی اپنی معیشت تباہ تھی وہ دوسروں کی معیشت بنا رہے تھے..... ایسا انقلاب دنیا نے نہ دیکھا۔

انقلاب اس وقت تک ممکن نہیں جب تک انقلاب لانے والے سے فدا کارانہ محبت نہ ہو، سرفروشانہ تعلق نہ ہو..... اسی لئے قرآن حکیم کا ارشاد ہے:-

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ نَّافَتْرَفْتُمُوهَا
وَتِجَارَةٌ تَخْشَوْنَ كَسَادَهَا وَمَسْكَنٌ تَرْضَوْنَهَا أَحَبَّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ (۴۳)

(ترجمہ) آپ کہہ دیجئے اگر تمہارے باپ اور تمہارے بیٹے اور تمہاری بیبیاں اور تمہارا کنبہ اور وہ مال جو تم نے کمایا، وہ تجارت جس میں نقصان ہونے کا تم کو اندیشہ ہو اور وہ گھر جس کو تم پسند کرتے ہو، تم کو اللہ تعالیٰ سے اور اس کے رسول سے اور اس کی راہ میں جہاد کرنے سے زیادہ پیارے ہوں تو تم منتظر ہو۔ یہاں تک کہ اللہ تعالیٰ اپنا حکم بھیج دے.....

اور خود حضور صلی اللہ علیہ وسلم نے فرمایا:-

لا یومن احدکم حتی یقال انه معنون (۴۴)

(ترجمہ) تم میں سے کوئی اس وقت تک مومن نہیں ہو سکتا (جب تک دیکھنے والے) کہنے نہ لگیں کہ یہ تو دوانہ

ہے.....

تو اس وقت حضور صلی اللہ علیہ وسلم سے جذباتی لگاؤ اور ایسی دیوانگی و جنوں کی ضرورت ہے جو این و آں سے بے نیاز کر دے، پھر وہی چیز نظروں میں حسین معلوم ہو جو محمد مصطفیٰ صلی اللہ علیہ وسلم کو حسین معلوم ہوتی تھی.....

اقبال نے کیا خوب کہا ہے:-

بتاؤں تجھ کو مسلمان کی زندگی کیا ہے؟
یہ ہے نہایت اندیشہ و کمال جنوں!